

५ श्री रेणुकेची प्रार्थना (ओव्या)

श्रीमन्मंगलदायके । श्रीमूळपीठनायके ॥
माझी विनंति आयके । माझे आई रेणुके ॥१॥
नारायणी श्रीशंकरे । अन्नपूर्णे विश्वंभरे ॥
कृपा करणें हेंचि बरें । माझे आई रेणुके ॥२॥
माया ममता वाढवी । पुत्रापरी लाडवी ॥
दुःखापासुनी सोडावी । माझे आई रेणुके ॥३॥
भूमंडळीं या वासरा । तुझ्या वांचुनी दुसरा ॥
पहा पहा नसे आसरा । माझे आई रेणुके ॥४॥
सखे! धांवुनी ये गडे । नेई झांकुनि लुगडें ॥
ठेऊं नको मज उघडें । माझे आई रेणुके ॥५॥
गंभीर गुण चांगले । वेद वर्णितां भागले ॥
तुझें ध्यानिचि लागलें ॥ माझे आई रेणुके ॥६॥
पदारविंद पाहुं दे । सदा सद्गुण गाऊं दे ॥
सदा सन्निध राहुं दे । माझे आई रेणुके ॥७॥

परमानंदे डोलणें । स्नेहधमनि चालणें ।
आतां किती हो बोलणें । माझे आई रेणुके ॥८॥
अंबे ! सांगणे इतुकें । प्रेमें प्रेमाचें भातुकें ॥
देवोनि तोषवी कौतुकें । माझे आई रेणुके ॥९॥
आतां कुरंगडोळसे । पाजुनियां पाडसें ॥
निद्रा करी हो राजसे । माझे आई रेणुके ॥१०॥
वेगें मला भेट देई । तुझ्या लागतो मी पायीं ॥
विष्णुदास म्हणे बाई । माझे आई रेणुके ॥११॥